

“સ્વરોજગારી હેતુ ૫૦ દુધાળા પશુઓ (કાંકરેજ અને ગીર ગાય)ના ડેરી ફાર્મની સ્થાપના માટે સહાયની યોજનાના અમલીકરણ માટેની બોલીઓ અને શરતો : વર્ષ ૨૦૨૨-૨૩

- (1) રાજ્યમાં સ્થાનિક ઓલાદના ગીર અને કાંકરેજ ગાયોના સંવર્ધનને ખાસ પ્રોત્સાહન આપવાનો યોજનાનો મુખ્ય હેતુ છે. યોજના ઠરાવની તારીખથી અમલમાં આવશે. સદર યોજનાનો લાભ આજીવન એકજ વખત, કુટુંબ દીઠ કુટુંબના એક જ પુખ્ત વ્યક્તિને મળવાપાત્ર રહેશે.
- (2) આ યોજનાનું અમલીકરણ ગુજરાત કો-ઓપરેટીવ મીલ્ક માર્કેટીંગ ફેડરેશન (જીસીએમએમએફ), આણંદ દ્વારા કરવાનું રહેશે. યોજનાના અમલીકરણ માટે જીસીએમએમએફ દ્વારા દરેક જીલ્લામાં સંબંધિત જીલ્લા ડેરી સંઘના સંકલનમાં, સદર યોજના અંતર્ગત એક અધિકૃત અધિકારી નિયત કરવામાં આવશે, જે સંબંધિત જિલ્લાના નાયબ/મદદનીશ પશુપાલન નિયામક, જીલ્લા પંચાયતના સંકલનમાં યોજનાના સુચારુ અમલીકરણ અંગેની કામગીરી કરશે.
- (3) આ યોજનાનો લાભ રાજ્યના તમામ લોકોને (જીલ્લાના દુધ સંઘના સભાસદ હોય કે ન હોય) મળવાપાત્ર થશે.
- (4) આ યોજનાનો લાભ સ્વસહાય જુથને પણ મળવાપાત્ર થશે.
- (5) પશુપાલકે ૫૦ (પચાસ) દેશી દુધાળા પશુઓ (કાંકરેજ /ગીર ગાય) ની નવી ખરીદી તથા ડેરી ફાર્મનું નિયત માપદંડ મુજબ થયેલ નવું બાંધકામ માટે આ યોજનાનો લાભ મળવાપાત્ર થશે, રીનોવેશન અને રીપેરીંગ માટે યોજના હેઠળ સહાય મળવા પાત્ર નથી.
- (6) લાભાર્થી પોતાની માલિકીની જમીન અથવા વારસાઈ હક અથવા ભોગવટાની જમીન ધરાવતા હોવા જોઈએ. તદ્ઉપરાંત, લાભાર્થી જમીન ધરાવતા ન હોય તો ભાડાની જમીન પર ઓછામાં ઓછા ૭ (સાત) વર્ષના ભાડા કરાર ઉપર પણ ડેરી ફાર્મની સ્થાપના કરી શકશે.
- (7) રિઝર્વ બેન્ક માન્ય નાણાંકિય સંસ્થા/બેન્કમાંથી વર્ષ ૨૦૨૨-૨૩ માં મેળવેલ ધિરાણ પર જ વ્યાજ સહાય મળવાપાત્ર થશે. આ યોજનાનો લાભ મેળવવા પશુપાલકે રિઝર્વ બેંક માન્ય નાણાંકિય સંસ્થા/બેંકમાંથી ધિરાણ અંગેની મંજૂરી મેળવ્યા બાદજ I khedut (આઈ ખેડુત) પોર્ટલ પર અરજી કરવાની રહેશે.
- (8) પશુ ખરીદી માટે બેંક દ્વારા કરેલ ધિરાણ અથવા નાબાર્ડ દ્વારા નિયત થયેલ યુનિટ કોસ્ટ બંનેમાંથી જે ઓછી રકમ હોય તેના પર ૭.૫ % વ્યાજ સહાય ૫ (પાંચ) વર્ષ સુધી મળવાપાત્ર થશે.
- (9) લાભાર્થીને નિયત માપદંડ મુજબ થયેલ ડેરી ફાર્મના બાંધકામના ખર્ચના ૫૦% અથવા મહત્તમ રૂ. ૫.૦૦ લાખ બંનેમાંથી જે ઓછી હોય તે રકમ સહાય રૂપે મળવાપાત્ર થશે.
- (10) લાભાર્થીને ઇલેક્ટ્રીક ચાફકટર પર યુનિટ કોસ્ટ (રૂ. ૪૦,૦૦૦)ના ૭૫% લેખે મહત્તમ રૂ.૩૦,૦૦૦, ફોગર યુનિટ માટે (યુનિટ કોસ્ટ રૂ. ૩૦૦૦૦) ના ૭૫% લેખે મહત્તમ રૂ.૨૨,૫૦૦ અને મીલ્કીંગ મશીન પર યુનિટ કોસ્ટ(રૂ. ૭૫,૦૦૦) ના ૭૫% લેખે મહત્તમ રૂ. ૫૬,૨૫૦/- સહાય રૂપે મળવાપાત્ર થશે.
- (11) પશુપાલકે પશુઓનો ત્રણ વર્ષનો વિમો એક સાથે લેવાનો રહેશે, જે માટે પશુ વિમાની રકમના યુનિટ કોસ્ટ (રૂ. ૨૪૦,૦૦૦)ના ૭૫% લેખે મહત્તમ રૂ. ૧૮૦,૦૦૦/- મુજબ સહાય મળવાપાત્ર થશે.
- (12) લાભાર્થીને બેંકમાંથી લોન મળી રહે તે માટે જીસીએમએમએફ તથા સંબંધિત જીલ્લાના ડેરી સંઘ દ્વારા બેંક સાથે જરૂરી સંકલન કરવાનું રહેશે.
- (13) આ યોજનાનો લાભ લેવા લાભાર્થીએ I khedut પોર્ટલ ઉપર અરજી કરવાની રહેશે. ઓનલાઇન અરજીની પ્રિન્ટ આઉટ લઈ તેમાં સહિ/અંગુઠાનું નિશાન કરી અરજી ઉપર દર્શાવેલ ઓફિસ/કચેરીના સરનામે નિયત સમય મર્યાદામાં (૭ દિવસમાં) રજુ કરવાના રહેશે.
- (14) લાભાર્થી ઓનલાઇન અરજીની પ્રિન્ટ આઉટ સાથે બિડાણ માટેના સાધનિક દસ્તાવેજો/દાખલાઓ સ્કેન કરી ઓનલાઇન I khedut પોર્ટલ ઉપર એટેચ કરી શકે છે, અથવા ઓનલાઇન અરજીની પ્રિન્ટ આઉટ સાથે બિડાણ કરી અરજી ઉપર દર્શાવેલ ઓફિસ/કચેરીના સરનામે નિયત સમય મર્યાદામાં (૭ દિવસમાં) રજુ કરવાના રહેશે.
- (15) લાભાર્થીએ આ યોજના હેઠળની પશુખરીદી, પશુ માટેના શેડ, પશુઓના વીમા તેમજ સાધનો પર સહાય મેળવવા માટે, સરકારશ્રીની આ પ્રકારની અન્ય યોજનાનો લાભ મેળવેલ નથી, તેમજ ભવિષ્યમાં તેના પર અન્ય જગ્યાએથી મેળવશે પણ નહીં તે મુજબની બાંહેધરી આપવાની રહેશે.
- (16) યોજના અંતર્ગત મળેલ અરજીઓની જીસીએમએમએફ/જીલ્લા દૂધ સંઘ દ્વારા નિયત થયેલ અધિકારી દ્વારા ચકાસણી કરી I khedut પોર્ટલ ઉપર પાત્રતા (Eligible) નિયત કરશે.

- (17) આ યોજના તળે પશુપાલન ખાતા દ્વારા જીલ્લાવાર નિયત થયેલ ભૌતિક લક્ષ્યાંક મુજબ જ જીસીએમએમએફ/જીલ્લા દૂધ સંઘ દ્વારા કામગીરી કરવાની રહેશે. ઓનલાઇન થયેલ અરજીના આધારે પશુપાલન ખાતા દ્વારા લક્ષ્યાંકની સમીક્ષા કરી જીલ્લાવાર નિયત થયેલ લક્ષ્યાંકમાં ફેરફાર કરી શકાશે.
- (18) આ યોજના હેઠળ સહાય માટે પશુ ખરીદી, ડેરી ફાર્મનું બાંધકામ તથા પશુઓનો વિમો, આ ત્રણ કોમ્પોનન્ટ ફરજિયાત છે. આ ઉપરાંત ઇલેક્ટ્રીક ચાફકટર, મીલકીંગ મશીન તથા ફોગર સીસ્ટમ પૈકી જરૂરિયાત મુજબના કોમ્પોનન્ટની સહાય મેળવી શકાશે.
- (19) લાભાર્થી દ્વારા બેંક લોનના હપ્તાનું નિયમિત ચુકવણું કરવાનું રહેશે. લાભાર્થી અર્ધ વાર્ષિક/વાર્ષિક સમયગાળાના ત્રણ કે તેથી વધારે માસિક હપ્તા ભરવામાં નિષ્ફળ જશે તો, તે સમયગાળાની વ્યાજ સહાય ચુકવવામાં આવશે નહિં.
- (20) પશુપાલકે ૫૦ (પચાસ) દુધાળા પશુઓ (કાંકરેજ/ગીર ગાય) ની નવી ખરીદી તથા ડેરી ફાર્મનું નિયત માપદંડ મુજબ થયેલ નવું બાંધકામ ઓછામાં ઓછું ૬૭૦૦ ચો.ફૂટ (૨૫૦૦ ચો.ફૂટ શેડ તથા ૪૨૦૦ ચો.ફૂટ ખુલ્લી જગ્યા કંમ્પાઉન્ડ સાથે) માટે આ યોજનાનો લાભ મળવાપાત્ર થશે.
- (21) ડેરી ફાર્મ-કેટલ શેડના રીનોવેશન અને રીપેરીંગ માટે યોજના હેઠળ સહાય મળવા પાત્ર નથી. શેડનું બાંધકામ વૈજ્ઞાનિક અભિગમ મુજબનું ટકાઉ, આરામદાયક તથા પશુને વરસાદ, ઠંડી તથા ગરમીથી રક્ષણ આપે તેવું હોવું જોઈએ. વધુમાં કેટલ શેડમાં ગમાણ તથા પશુને જરૂરિયાત પ્રમાણે પૂરતું પાણી મળી રહે તેવી સુવિધા હોવી જોઈએ.
- (22) યોજના અંતર્ગત સ્થપાયેલ ડેરી ફાર્મ ખાતેના પશુઓનું સંવર્ધન કૃત્રિમ બીજદાન થકી કરવાનું રહેશે. તદ્દુપરાંત રોગ નિયંત્રણ માટે વખતો વખત રસીકરણ, વર્ષમાં ઓછામાં ઓછું બે વખત કૃમિનાશક દવાનો ડોઝ આપવાનો રહેશે તથા બીમાર પશુની સમયસર સારવાર કરાવવાની રહેશે.
- (23) ઇલેક્ટ્રીક ચાફકટર સરકારશ્રી દ્વારા નિયત થયેલ એમ્પોનેલ્ડ એજન્સી પાસેથી જ ખરીદવાના રહેશે.
- (24) લાભાર્થીએ યોજના હેઠળના પશુઓને યોજનાના સમયગાળા દરમિયાન ૫ (પાંચ) વર્ષ સુધી વીમા કવચથી આવરી લેવાના રહેશે, તથા પશુ મરણના કિસ્સામાં સ્વ ખર્ચે પશુ ખરીદ કરી યોજના મુજબની ૫૦ (પચાસ) પશુઓની સંખ્યા ૫ (પાંચ) વર્ષ સુધી જાળવી રાખવાની રહેશે. પશુ મરણના કિસ્સામાં વીમા અંગેની કાર્યવાહી માટે લાભાર્થીને સહાયભૂત થવા વીમા કંપની સાથે દૂધ સંઘ દ્વારા સંકલન કરી કાર્યવાહી કરવાની રહેશે.
- (25) વ્યાજ સહાય અર્ધવાર્ષિક/વાર્ષિક સમયગાળા માટેની ચુકવવાની રહેશે.
- (26) જીલ્લા અમલીકરણ કમિટીની મંજૂરી મેળવ્યા બાદ લાભાર્થીને સહાયનું ચુકવણું કરવામાં આવશે.
- (27) જીસીએમએમએફ/જીલ્લા દૂધ સંઘ દ્વારા નિયત થયેલ અધિકારી લાભાર્થીને વ્યાજ સહાય ચુકવવા સંબંધિત બેંક પાસેથી લાભાર્થીના લોન એકાઉન્ટનું સ્ટેટમેન્ટ મેળવીને નિયમોનુસારની વ્યાજ સહાયની રકમ લાભાર્થીના લોન એકાઉન્ટમાં (DBT) જમા કરાવવાની રહેશે.
- (28) લાભાર્થીના ડેરી ફાર્મના સ્થળે સાઇન બોર્ડ લગાવી તેમાં નીચે જણાવેલ વિગતો પ્રદર્શિત કરવાની રહેશે.:
- (૧) યોજનાનું નામ - “સ્વરોજગારી હેતુ ૫૦ દુધાળા પશુઓ(કાંકરેજ અને ગીર ગાય)ના ડેરી ફાર્મની સ્થાપના માટે સહાયની યોજના
- ” પશુપાલન ખાતું, ગુજરાત રાજ્ય, વર્ષ - ૨૦૨૨-૨૩
- (૨) લાભાર્થીનું નામ:
- (૩) પ્રોજેક્ટ ખર્ચ: રૂ.
- (૪) સહાયની રકમ: રૂ.
- (29) આ યોજનાનું જીલ્લાવાર ડોક્યુમેન્ટેશન તથા થર્ડ પાર્ટી મુલ્યાંકન જીસીએમએમએફ દ્વારા કરાવવાનું રહેશે તથા નિયત થયેલ રજીસ્ટર અને રેકર્ડ નિભાવવાના રહેશે.
- (30) લાભાર્થી પશુપાલકે ડેરી ફાર્મના નિયત થયેલ રજીસ્ટર રેકર્ડ નિભાવવાના રહેશે તથા પશુપાલન ખાતાના અધિકારી જ્યારે પણ ચકાસવા માંગે ત્યારે રજુ કરવાના રહેશે.
- (31) આ યોજનાનો માસિક પ્રગતિ અહેવાલ (ભૌતિક અને નાણાકિય) નિયત નમુનામાં દર માસની ૧૫ (પંદર) તારીખ સુધીમાં જીસીએમએમએફ/જીલ્લા દૂધ સંઘ દ્વારા નિયત થયેલ અધિકારી દ્વારા જીલ્લાની પશુપાલન કચેરી ખાતે મોકલી આપવાનો રહેશે.

(32) આ યોજના હેઠળ મંજૂરી મળ્યા બાદ લાભાર્થીએ યુનિટ સ્થાપનાની કામગીરી પૂર્ણ કરી મંજૂરી મળ્યા તારીખથી ૧ (એક) વર્ષમાં સહાયનો દાવો રજૂ કરવાનો રહેશે. જો ધિરાણ આપનાર સંસ્થા આ યોજના હેઠળ લાભાર્થીને ૫૦ પશુનું ધિરાણ બે હપ્તામાં (પ્રથમ ધિરાણ બાદ ૬ માસ પછી બીજો હપ્તો) આપે તેવા કિસ્સામાં પ્રથમ ૨૫ પશુની ખરીદી માટે ધિરાણ આપનાર સંસ્થા ધિરાણ આપે ત્યારે લાભાર્થીએ ૨૫ પશુના ત્રણ વર્ષના પશુ વિમાની રકમ પર સહાય, કેટલશેડ બાંધકામ પર સહાય તથા લાગુ પડતા ચાફકટર, મીલકીંગ મશીન, ફોગર સીસ્ટમની ખરીદી પર પ્રથમ હપ્તાની સહાયનો દાવો રજૂ કરવાનો રહેશે તેમજ નિયમોનુસાર પ્રથમ હપ્તાની સહાય મંજૂર કરી ચુકવવાની રહેશે. પ્રથમ ધિરાણના ૬ માસ બાદ બીજા ૨૫ પશુની ખરીદી માટે ધિરાણ આપનાર સંસ્થા ધિરાણ આપે ત્યારે લાભાર્થીએ બાકીના ૨૫ પશુઓના ત્રણ વર્ષના પશુ વિમાની રકમ પર સહાયનો દાવો રજૂ કરવાનો રહેશે તેમજ નિયમોનુસાર બીજા હપ્તાની સહાય મંજૂર કરી ચુકવવાની રહેશે. આમ લાભાર્થીએ સંપૂર્ણ યુનિટ સ્થાપી મહત્તમ ૨ (બે) હપ્તામાં સહાયનો દાવો રજૂ કરવાનો રહેશે તથા ૨ (બે) હપ્તામાં નિયમોનુસાર સહાય મંજૂર કરી ચુકવવાની રહેશે. સમયમર્યાદા બાદ મળેલ દાવા ઉપર સહાય મળવાપાત્ર થશે નહીં. જે લાભાર્થી પશુપાલકને સહાય મંજૂર કરવામાં આવી હોય અને તમામ પ્રક્રિયા પૂર્ણ થઈ ચુકી હોય પરંતુ માત્ર સહાય ચૂકવવાની જ બાકી હોય તેવા લાભાર્થીઓને આગામી વર્ષની જોગવાઈ માંથી સહાય ચૂકવી શકાશે.

(33) સદર યોજનાના મોનીટરીંગ અને રીવ્યુ માટે દરેક જીલ્લા માટે, જીલ્લા કક્ષાએ એક તથા રાજ્ય કક્ષાએ એક કમિટીની રચના કરવાની રહેશે.

• જીલ્લા કક્ષાની મોનિટરીંગ અને રીવ્યુ કમિટી

— જીલ્લા વિકાસ અધિકારીશ્રી	--	અધ્યક્ષ
— મેનેજીંગ ડીરેક્ટરશ્રી, જીલ્લા દૂધ સંઘ	--	સભ્ય
— જીસીએમએમએફ, આણંદના અધિકારી	--	સભ્ય
— જીલ્લા કક્ષાના લીડ બેન્કના નોડલ અધિકારી	--	સભ્ય
— જીલ્લા કક્ષાના નાબાર્ડના અધિકારી	--	સભ્ય
— નાયબ/મદદનીશ પશુપાલન નિયામકશ્રી, જીલ્લા પંચાયત	--	સભ્ય સચિવ

• રાજ્ય કક્ષાની મોનીટરીંગ અને રીવ્યુ કમિટી

— સચિવશ્રી, પશુપાલન	--	અધ્યક્ષ
— મેનેજીંગ ડીરેક્ટરશ્રી, જીસીએમએમએફ, આણંદ	--	સભ્ય
— નાણાં સલાહકારશ્રી, કૃષિ, સહકાર અને ખેડૂત કલ્યાણ વિભાગ	--	સભ્ય
— ચીફ જનરલ મેનેજરશ્રી, નાબાર્ડ, અમદાવાદ	--	સભ્ય
— રાજ્યકક્ષાના લીડ બેન્કના નોડલ અધિકારી	--	સભ્ય
— પશુપાલન નિયામકશ્રી, ગુજરાત રાજ્ય, ગાંધીનગર	--	સભ્ય સચિવ

(34) જીલ્લા કક્ષાએ યોજનાનું અમલીકરણ જીલ્લા અમલીકરણ કમિટી દ્વારા કરવાનું રહેશે. સદર કમિટી નીચે મુજબની રહેશે.

— જીલ્લા પંચાયતના નાયબ/મદદનીશ પશુપાલન નિયામકશ્રી	--	અધ્યક્ષ
— જીસીએમએમએફ/જીલ્લા દૂધ સંઘ દ્વારા નિયત થયેલ અધિકારીશ્રી	--	સભ્ય સચિવ
— રાજ્ય કક્ષાની કચેરીના નાયબ/મદદનીશ પશુપાલન નિયામકશ્રી	--	સભ્ય

સદર કમિટીની કામગીરી નીચે મુજબની રહેશે.

- આવેલ અરજીઓની ચકાસણી કરી મંજૂર કરવી
- પશુપાલકો દ્વારા રજૂ કરવામાં આવેલ દાવાઓની ચકાસણી કરવી
- ૧૦૦ % કેસોનું સ્થળ વેરીફિકેશન કરવું.
- યોજના અંતર્ગતનું ચૂકવણું કરવું.

(35) સદર યોજનાની સમીક્ષા જીલ્લા કક્ષાએ મળતી ત્રિમાસિક જીલ્લા કક્ષાની સંકલન સમિતી (DLCC) ની બેઠકમાં અચુક કરવાની રહેશે.

- (36) લાભાર્થીએ સહાય અંગેના દાવાની અરજી જીસીએમએમએફ/જીલ્લા દૂધ સંઘ દ્વારા નિયત થયેલ અધિકારીશ્રી (નોડલ અધિકારીશ્રી)ને રજૂ કરશે. જીસીએમએમએફ/જીલ્લા દૂધ સંઘ દ્વારા નિયત થયેલ અધિકારીશ્રીએ યુનિટ પુર્ણ કર્યાની ચકાસણી કરી પુર્ણતા પ્રમાણપત્ર સાથેનો યોજના અંતર્ગતનો સહાયનો દાવો જીલ્લા અમલીકરણ કમીટી સમક્ષ રજૂ કરવાનો રહેશે.
- (37) સહાયની તમામ રકમ લાભાર્થીના લોન/બેન્ક એકાઉન્ટમાં જ **(Direct Benefit Transfer)** જમા કરાવવાની રહેશે.
- (38) સદર યોજના અંતર્ગત અમલીકરણ એજન્સી જીસીએમએમએફને વહીવટી ખર્ચ પેટે યોજના પેટે થનાર ખર્ચના ૧% મુજબ મળવાપાત્ર રહેશે.
- (39) The Right of Persons with Disabilities Act, 2016ની Section- 24અને Section- 37ની જોગવાઈઓ અનુસાર સદર યોજનામાં દીવ્યાંગો (માન્ય પ્રમાણપત્ર ધરાવતા) ને ૫% ની મર્યાદામાં અને તેમાં પણ દિવ્યાંગ મહિલાઓને યોગ્ય પ્રાધાન્યતા સાથે અનામતનો લાભ આપવાનો રહેશે. કોઈપણ કારણસર જો દિવ્યાંગ લાભાર્થીઓ પુરતા પ્રમાણમાં ન મળે તો યોજનાની શરતો પરિપૂર્ણ કરતા અન્ય લાભાર્થીઓને લાભ આપવાનો રહેશે.
- (40) યોજનાના સુચારૂ અમલીકરણ અંગેની સર્વ સત્તા તથા યોજનાના અમલીકરણમાં જરૂર જણાય તે મુજબ શરતો અને બોલીઓમાં સુધારા વધારા કરવાની સત્તા પશુપાલન નિયામકશ્રીને રહેશે, જે લાભાર્થીને બંધનકર્તા રહેશે .